
Malavatikritam Shri Krishna Stotram

मालावतिकृतं श्रीकृष्णस्तोत्रम्

Document Information



Text title : Malavatikritam Shri Krishna Stotram

File name : mAlAvatikRRitaMshrIkRRiShNastotram.itx

Category : vishhnu, vishnu, krishna, brahmavaivartapurANa, stotra

Location : doc_vishhnu

Proofread by : PSA Easwaran

Description/comments : brahmavaivartapurANa | brahmakhaNDa | adhyAya 18/15|| 9-35||

Latest update : March 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 5, 2025

sanskritdocuments.org

मालावतिकृतं श्रीकृष्णस्तोत्रम्



मालावत्युवाच ।
वन्दे तं परमात्मानं सर्वकारणकारणम् ।
विना येन शवाः सर्वे प्राणिनो जगतीतले ॥ ९ ॥
निर्लिप्तं साक्षिरूपं च सर्वेषां सर्वकर्मसु ।
विद्यमानं न दृष्टं च सर्वैः सर्वत्र सर्वदा ॥ १० ॥
येन सृष्टा च प्रकृतिः सर्वाधारा परात्परा ।
ब्रह्मविष्णुशिवादीनां प्रसूर्या त्रिगुणात्मिका ॥ ११ ॥
जगत्स्रष्टा स्वयं ब्रह्मा नियतो यस्य सेवया ।
पाता विष्णुश्च जगतां संहर्ता शङ्करः स्वयम् ॥ १२ ॥
ध्यायन्ते यं सुराः सर्वे मुनयो मनवस्तथा ।
सिद्धाश्च योगिनः सन्तः सन्ततं प्रकृतेः परम् ॥ १३ ॥
साकारं च निराकारं परं स्वेच्छामयं विभुम् ।
वरं वरेण्यं वरदं वरार्हं वरकारणम् ॥ १४ ॥
तपःफलं तपोबीजं तपसां च फलप्रदम् ।
स्वयन्तपःस्वरूपं च सर्वरूपं च सर्वतः ॥ १५ ॥
सर्वाधारं सर्वबीजं कर्म तत्कर्मणां फलम् ।
तेषां च फलदातारं तद्बीजं क्षयकारणम् ॥ १६ ॥
स्वयन्तेजःस्वरूपं च भक्तानुग्रहविग्रहम् ।
सेवाध्यानं न घटते भक्तानां विग्रहं विना ॥ १७ ॥
तत्तेजो मण्डलाकारं सूर्यकोटिसमप्रभम् ।
अतीव कमनीयं च रूपं तत्र मनोहरम् ॥ १८ ॥
नवीननीरदश्यामं शरत्पङ्कजलोचनम् ।

शरत्पार्वणचन्द्रास्यमीषद्वास्यसमन्वितम् ॥ १९ ॥
 कोटिकन्दर्पलावण्यं लीलाधाम मनोहरम् ।
 चन्दनोक्षितसर्वाङ्गं रत्नभूषणभूषितम् ॥ २० ॥
 द्विभुजं मुरलीहस्तं पीतकौशेयवाससम् ।
 किशोरवयसं शान्तं राधाकान्तमनन्तकम् ॥ २१ ॥
 गोपाङ्गनापरिवृतं कुत्रचिन्निर्जने वने ।
 कुत्रचिद्रासमध्यस्थं राधया परिषेवितम् ॥ २२ ॥
 कुत्रचिद्रोपवेषं च वेष्टितं गोपबालकैः ।
 शतशृङ्गाचलोत्कृष्टे रम्ये वृन्दावने वने ॥ २३ ॥
 निकरं कामधेनूनां रक्षन्तं शिशुरूपिणम् ।
 गोलोके विरजातीरे पारिजातवने वने ॥ २४ ॥
 वेणुं कणन्तं मधुरं गोपीसम्मोहकारणम् ।
 निरामये च वैकुण्ठे कुत्रचिच्च चतुर्भुजम् ॥ २५ ॥
 लक्ष्मीकान्तं पार्षदैश्च सेवितं च चतुर्भुजैः ।
 कुत्रचित्स्वांशरूपेण जगतां पालनाय च ॥ २६ ॥
 श्वेतद्वीपे विष्णुरूपं पद्मया परिषेवितम् ।
 कुत्रचित्स्वांशकलया ब्रह्माण्डब्रह्मरूपिणम् ॥ २७ ॥
 शिवस्वरूपं शिवदं स्वांशेन शिवरूपिणम् ।
 स्वात्मनः षोडशांशेन सर्वाधारं परात्परम् ॥ २८ ॥
 स्वयं महद्विराड्रूपं विश्वौघं यस्य लोमसु ।
 लीलया स्वांशकलया जगतां पालनाय च ॥ २९ ॥
 नानावतारं बिभ्रन्तं बीजं तेषां सनातनम् ।
 वसन्तं कुत्रचित्सन्तं योगिनां हृदये सताम् ॥ ३० ॥
 प्राणरूपं प्राणिनां च परमात्मानमीश्वरम् ।
 तं च स्तोतुमशक्ताऽहमबला निर्गुणं विभुम् ॥ ३१ ॥
 निर्लक्ष्यं च निरीहं च सारं वाङ्मनसोः परम् ।
 यं स्तोतुमक्षमोऽनन्तः सहस्रवदनेन च ॥ ३२ ॥

पञ्चवक्त्रश्चतुर्वक्रो गजवक्त्रः षडाननः ।
यं स्तोतुं न क्षमा माया मोहिता यस्य मायया ॥ ३३ ॥
यं स्तोतुं न क्षमा श्रीश्च जडीभूता सरस्वती ।
वेदा न शक्ता यं स्तोतुं को वा विद्वांश्च वेदवित् ॥ ३४ ॥
किं स्तौमि तमनीहं च शोकार्त्ता स्त्री परात्परम् ।
इत्युक्त्वा सा च गान्धर्वी विरराम रुरोद च ॥ ३५ ॥
इति ब्रह्मवैवर्तपुराणे ब्रह्मखण्डे अष्टादशाध्यायान्तर्गतं
मालावतिकृतं श्रीकृष्णस्तोत्रं समाप्तम् ।
ब्रह्मवैवर्तपुराण । ब्रह्मखण्ड । अध्याय १८/१५ ॥ ९-३५ ॥

brahmavaivartapurANa . brahmakhaNDa . adhyAya 18/15.. 9-35..

Proofread by PSA Easwaran

——
Malavatikritam Shri Krishna Stotram

pdf was typeset on March 5, 2025

——
Please send corrections to sanskrit@cheerful.com

